

# ಪಾಠ

■ ಎಂ.ಡಿ. ಚಂದ್ರೇಗೌಡ

ಕಾಗೆ ಕಾಗೆ ಕಪ್ಪುಕಾಗೆ  
ಹೇಗೆ ನೀನು ಹಾರ್ತೀಯಾ?  
ಕಾಲನು ಎತ್ತಿ ರೆಕ್ಕೆ ಬಿಟ್ಟಿ  
ಪುರ್ ಅಂತ ಹಾರ್ತೀನಿ!


ಪುರ್ರಂತ ಹಾರಿ ಮೇಲಕ್ಕೇರಿ  
ಅಲ್ಲಿ ಏನು ನೋಡ್ತೀಯಾ?  
ಕಾಳು-ಕಡ್ಡಿ ಇಲಿಮರಿ  
ಸಿಗುತ್ತಾ ಅಂತ ಹುಡುಕ್ತೀನಿ!

ಚೂರು-ಪಾರು ಸಿಕ್ಕರೆ ನೀನು  
ಕಾಕಾ ಅಂತ ಕೂಗೋದೇಕೆ?  
ಹಸಿದ ನನ್ನ ಬಳಗ ಕರೆದು  
ಹಂಚಿಕೊಂಡು ತಿನ್ನೋಕೆ!

ದುಂಬಿದುಂಬಿ ಜೇನುದುಂಬಿ  
ರಸವನು ಹೇಗೆ ಹೀರತೀಯಾ  
ಹೂಗಳ ಹುಡುಕೆ ಕೊಳವೆ ಊರಿ  
ಸ್ವರ್ ಸ್ವರ್ ಅಂತ ಹೀರತೀನಿ

ಹೀರಿದ ಸಿಹಿಸಿಹಿ ರಸವನ್ನೆಲ್ಲ  
ನೀನು ಒಬ್ಬನೆ ಕುಡಿತೀಯಾ?  
ಹುಟ್ಟಿನಲ್ಲಿ ಶೇಖರಿಸಿ ಇಟ್ಟು  
ಗುಂಪಿನ ಜೊತೆ ದುಡಿತೀನಿ!

ಜೇನುಹುಳು ಕಾಗೆ ಎರಡೆ ಸಾಕು  
ಒಗ್ಗಟ್ಟಿನ ಪಾಠ ಕಲಿಸೋಕೆ  
ಕಿತ್ತಾಡದಂತೆ ಕೂಡಿದಂತೆ  
ಹೊಂದಿ ಬಾಳೋದು ತಿಳೋಕೆ



## ಅಜ್ಜನಿಗೆ ಶರಣೆನ್ನಿರೋ...

■ ಸುಭಾಸ ಯಾದವಾಡ

ಅವರು ಶತಕ ಬಾರಿಸುತ್ತಾರೆ ಎಂದುಕೊಂಡಿದ್ದೆವು. ಅದಕ್ಕೂ ಮುನ್ನ ಬಚ್ಚಲು ಮನೆಯಲ್ಲಿ ಜಾರಿಬಿದ್ದು, ಜೀವನ ಯಾತ್ರೆಗೆ ವಿದಾಯ ಹೇಳಿ, ಹೊರಟೇ ಬಿಟ್ಟರು. ಕಳೆದ ಏಪ್ರಿಲ್ 13ರಂದು 92ಕ್ಕೆ ಜೀವನದ ಪಯಣವನ್ನು ಮುಗಿಸಿಬಿಟ್ಟರು.

ಮಕ್ಕಳ ಸಾಹಿತ್ಯದ ಹಿರಿಯ ತಲೆಮಾರಿನ ಕೊನೆಯ ಕೊಂಡಿಯಂತಿದ್ದರು ಕಂಚ್ಯಾಣಿ ಶರಣಪ್ಪ. ಕಚ್ಚೆ ಹಾಕಿದ ಶುಭ್ರ ಧೋತರ, ನೆಹರೂ ಅಂಗಿ, ತಲೆಯಮೇಲೆ ಗಾಂಧಿ ಟೊಪ್ಪಿಗೆ - ಇದು ಶರಣಪ್ಪನವರ ನಿತ್ಯದ ಉಡುಗೆ. ಪಕ್ಕಾ ಕನ್ನಡ ಶಾಲೆಯ ಮಾಸ್ತರರ ತರಹ. ತರಹ ಏನು, ಕನ್ನಡ ಶಾಲೆಯ ಮಾಸ್ತರರೇ! ಆಗಾಗ ಅಂಗಿಯ ಮೇಲೊಂದು ಜಾಕೀಟು ಹಾಕುತ್ತಿದ್ದರು. ಒಮ್ಮೆ ಶರಣಪ್ಪನವರನ್ನು ಕಂಡ, 'ಬಸವ ಸಮಿತಿ'ಯ ಅಧ್ಯಕ್ಷ ಅರವಿಂದ ಜತ್ತಿಯವರಿಗೆ ತಮ್ಮ ತಂದೆ, ಭಾರತದ ಉಪರಾಷ್ಟ್ರಪತಿ ಬಿ.ಡಿ. ಜತ್ತಿಯವರ ನೆನಪಾಯಿತಂತೆ. ಆಗ ಅರವಿಂದರು ಇವರನ್ನು ಅಪ್ಪಿಕೊಂಡು ತಮ್ಮ ತಂದೆಯನ್ನೇ ಅಪ್ಪಿಕೊಂಡ ಸುಖವನ್ನು ಅನುಭವಿಸಿದರಂತೆ.

ಶರಣಪ್ಪನವರು ಹುಟ್ಟಿದ್ದು ವಿಜಯಪುರ ಜಿಲ್ಲೆ ಮುಧ್ಡೇಬಿಹಾಳ ತಾಲ್ಲೂಕಿನ ಸರೂರ ಗ್ರಾಮದಲ್ಲಿ. ಅದೇ ತಾಲ್ಲೂಕಿನ ಇಂಗಳಗೆರಿ ಗ್ರಾಮದಲ್ಲಿ ಶಿಕ್ಷಕರಾಗಿ ವೃತ್ತಿಯನ್ನು ಆರಂಭಿಸಿದರು. ಅದೇ ತಾಲ್ಲೂಕಿನ ಮಲಘಾನ ಗ್ರಾಮದಲ್ಲಿ ಮುಖ್ಯೋಪಾಧ್ಯಾಯರಾಗಿ ನಿವೃತ್ತರಾದರು. ಅವರು ಮಾಸ್ತರಕೆ ಮಾಡಿದ್ದು ಎಂಟು ಊರುಗಳಲ್ಲಿ. ಪಕ್ಷಿ ಬಸವಂತೆವ್ವ ಕೂಡ ಪ್ರಾಥಮಿಕ ಶಾಲಾ ಶಿಕ್ಷಕ. ಒಂದೊಂದು ಊರಿಗೂ ಒಂದೊಂದು ನೆನಪಿರಲಿ ಎಂದೋ ಏನೋ, ಈ ದಂಪತಿ ಎಂಟು (ಐದು ಗಂಡು, ಮೂರು ಹೆಣ್ಣು) ಮಕ್ಕಳನ್ನು ಪಡೆದಿದ್ದಾರೆ.

1978ರಲ್ಲಿ ಮೈಸೂರು ವಿಶ್ವವಿದ್ಯಾಲಯದಿಂದ ಕನ್ನಡದಲ್ಲಿ ಸ್ನಾತಕೋತ್ತರ ಪದವಿ ಪಡೆದುಕೊಂಡಾಗ ಶರಣಪ್ಪನವರಿಗೆ 50 ವರ್ಷ. ಆ ವೇಳೆಗಾಗಲೇ ಅವರ ಇಬ್ಬರು ಮಕ್ಕಳು ಎಂ.ಎ. ಪದವಿಧರರಾಗಿದ್ದರು.

ನಿವೃತ್ತರಾದ ಮೇಲೆಯೇ ಅವರ ಬರಹದ ವೇಗ ಹೆಚ್ಚಿತು. ಅದಕ್ಕೂ ಮೊದಲು ಬರೆದಿದ್ದು ತೀರಾ ಕಡಿಮೆ. ನಿವೃತ್ತರಾದ ಮೇಲೆ ಅವರ ಪುಸ್ತಕಗಳು ಒಂದಾದ

ನಂತರ ಒಂದು ಪ್ರಕಟಗೊಂಡವು. ಅವರ ಪ್ರಥಮ ಕೃತಿ 'ಕನ್ನಡ ಕವಿಕೀರ್ತಿ'. ಆ ಕೃತಿಯ ಮೂಲಕ, ಉರ್ದು ಭಾಷಾ ಪ್ರಾಬಲ್ಯವಿರುವ, ಕಲ್ಯಾಣ ಕರ್ನಾಟಕದ ಬಹಳಷ್ಟು ಜನರಿಗೆ, ಕನ್ನಡದ 14 ಪ್ರಾಚೀನ ಕವಿಗಳ ಪರಿಚಯ ಮಾಡಿಸಿದರು. ಕೇವಲ 4 ದಿನಗಳಲ್ಲಿ ಬರೆದ, ಒಂದು ರೂಪಾಯಿ ಬೆಲೆಯ, 70 ಪುಟಗಳ ಈ ಕಿರುಪುಸ್ತಕದ ಹಿರಿಮೆ ದೊಡ್ಡದು.

ವಿಜಯಪುರ ಜಿಲ್ಲೆ ಮಕ್ಕಳ ಸಾಹಿತ್ಯದ ತೂಗು ತೊಟ್ಟಿಲು ಎಂಬ ಮಾತು ನಾಡಿನಾದ್ಯಂತ ಜನಜನಿತ. ಈ ತೊಟ್ಟಿಲನ್ನು ತೂಗಿ, ಮಕ್ಕಳ ಸಾಹಿತ್ಯವನ್ನು ಬೆಳೆಸಿದವರಲ್ಲಿ 'ಸಿಸು' ಸಂಗಮೇಶ, ಶಂ.ಗು. ಬಿರಾದಾರ, ಈಶ್ವರಚಂದ್ರ ಚಿಂತಾಮಣಿ, ಕಂಚ್ಯಾಣಿ ಶರಣಪ್ಪ ಪ್ರಮುಖರು.

ಕಂಚ್ಯಾಣಿ ಶರಣಪ್ಪನವರ 'ಅಜ್ಜನ ಹಾಡು' ಕವಿತಾ ಸಂಕಲನ ರಾಷ್ಟ್ರೀಯ ಬಾಲ ಸಾಹಿತ್ಯ ಪುರಸ್ಕಾರವನ್ನಲ್ಲದೇ ಹಲವು ಪ್ರತಿಷ್ಠಿತ ಪ್ರಶಸ್ತಿಗಳನ್ನು ಪಡೆದುಕೊಂಡಿದೆ. 'ಗುಡು ಗುಡು ಗುಂಡ', 'ಗಿಲ್ ಗಿಲ್ ಗಿಡ್ಡ', 'ತೊಟ್ಟಿಲು ಗುಬ್ಬಿ', 'ಪುಟ್ಟಿಯ ತೋಟ' ಎಂಬ ಪುಸ್ತಕಗಳ ಹೆಸರು ಕೇಳುತ್ತಿದ್ದಂತೆಯೇ ಮಕ್ಕಳಿಗೆ ಶರಣಪ್ಪನವರು ನೆನಪಾಗುತ್ತಾರೆ.

ಬೀಚಿಯವರ ಸಾಹಿತ್ಯದಲ್ಲಿ ತಿಮ್ಮನಿದ್ದಂತೆ, ಕಂಚ್ಯಾಣಿ ಶರಣಪ್ಪನವರ ಮಕ್ಕಳ ಕಥೆಗಳಲ್ಲಿ ತಿಪ್ಪನಿದ್ದಾನೆ. 'ಪ್ರತಿಭಾ ಪ್ರಕಾಶನ' ಯೋಜನೆಯಲ್ಲಿ ಬ್ಯಾಂಕಿನಿಂದ ಸಾಲ ಪಡೆದು ಪುಸ್ತಕಗಳನ್ನು ಪ್ರಕಟಿಸಿದ್ದಾರೆ. ಪುಸ್ತಕಗಳನ್ನು ಮಾರುವುದು, ಬ್ಯಾಂಕಿನ ಕಂತುಗಳನ್ನು ತುಂಬುವುದು, ಮತ್ತೆ ಸಾಲ, ಮತ್ತೆ ಪುಸ್ತಕ ಪ್ರಕಟಣೆ.

ಹತ್ತೊಂಬತ್ತನೇ ವರ್ಷಕ್ಕೆ ಶಿಕ್ಷಕ ವೃತ್ತಿಗಿಳಿದ ಕಂಚ್ಯಾಣಿ ಶರಣಪ್ಪ, ಮೂವತ್ತೊಂದು ವರ್ಷಗಳ ಕಾಲ ಮಾಸ್ತರಕೆ ಮಾಡಿದರು. ನಿವೃತ್ತಿಯ ನಂತರ 34 ವರ್ಷ ಸಾಹಿತ್ಯ ಸೇವೆ. ಒಟ್ಟು 92 ವರ್ಷಗಳ ಸುದೀರ್ಘ ಕಾಲ, ಕಲಿಯುತ್ತ, ಕಲಿಸುತ್ತ, ಬರೆಯುತ್ತ, ಕಥೆ ಹೇಳುತ್ತ ಜೀವನವನ್ನು ಸಾರ್ಥಕಪಡಿಸಿಕೊಂಡರು. ಶರಣಪ್ಪನವರಿಗೆ ಶರಣೆನ್ನೋಣ. ಅವರ ಹಾಡು-ಕಥೆಗಳನ್ನು ಮಕ್ಕಳಿಗೆ ಹೇಳುತ್ತ ಅಜ್ಜನ ನೆನಪನ್ನು ಉಳಿಸೋಣ.

ಪ್ರತಿಕ್ರಿಯೆ: [feedback@sudha.co.in](mailto:feedback@sudha.co.in)



ವಿಜಯ ಕುಮಾರಿ